

“Azərbaycan fəxr edir” miniatur kitabının təqdimatı olub

Martın 4-də Miniatur Kitab Muzeyində Milli Olimpiya Komitəsinin birgə təşkilatçılığı ilə “Azərbaycan fəxr edir” miniatur kitabının təqdimat mərasimi keçirilib.

AZƏRTAC xəbər verir ki, Miniatur Kitab Muzeyinin yaradıcısı və təsisçisi, Əməkdar mədəniyyət işçisi Zərifə Salahova ilk Avropa Oyunlarının yüksək səviyyədə keçirilməsindən, bu işə olduqca böyük qüvvə sərf edilməsindən danışib. Bildirib ki, iyunun 12-dən 30-dək muzeyi 2451 adam ziyarət edib, onlardan 1428-i əcnəbi vətəndaşdır. Muzeyə gələnlərin hamısı Oyunların möhtəşəm olduğunu bildirib. 2015-ci il iyunun 29-da Azərbaycan Prezidenti İlham Əliyev ilk Avropa Oyunlarında qalib gəlmiş idmançılar, onların məşqçiləri, idman ictimaiyyətinin nümayəndələri və xarici tərəfdaşlarla görüşüb. Həmin görüşdə Milli Olimpiya Komitəsinin İcraiyyə Komitəsinin üzvü kimi iştirak etdiyini deyən Zərifə Salahova məhz bu tədbirdən sonra miniatur kitab nəşr etməyi qərara aldığını diqqətə çatdırıb.

Muzeyin təşkilində ulu öndərin dəstəyini vurğulayan Z. Salahova təqdimatı keçirilən kitabın gələcək nəsillərə qalacağını qeyd edib. Bildirib ki, ölçüsü 38x53 millimetr olan kitab 216 səhifədən ibarətdir. Miniatur nəşrdə 35 rəngli foto yer alıb. Azərbaycan, rus, ingilis dillərində olan kitabın forzasında ilk Avropa Oyunlarının emblemi verilib. Miniatur kitab “INDIGO” mətbəəsi tərəfindən 100 nüsxə ilə nəşr edilib. Bu kitabda Azərbaycan Prezidenti İlham Əliyevin 2015-ci il iyunun 29-da ilk Avropa Oyunlarında qalib gəlmiş idmançılar, onların məşqçiləri, idman ictimaiyyətinin nümayəndələri və xarici tərəfdaşlarla görüş



zamanı söylədiyi nitqi, “Dostluq” ordeni ilə təltif olunan ilk Avropa Oyunları Əməliyyat Komitəsinin əməliyyatlar üzrə baş direktoru Saymon Kleqin müfəkkərləndirilənlər adından çıxışı, “Şöhrət” ordeni ilə təltif olunduğuna görə dövlət başçısına minnətdarlığını bildirən gənclər və idman naziri Azad Rəhimovun çıxışı, bu mərasimdə “Heydər Əliyev” ordeni ilə təltif olunan “Bakı-2015” ilk Avropa Oyunları Təşkilat Komitəsinin sədri Mehriban Əliyevanın çıxışı yer alıb.

Milli Olimpiya Komitəsinin vitse-prezidenti Çingiz Hüseynzadə çıxış edərək bildirib ki, təmsil etdiyi qurum Miniatur Kitab Muzeyində dəfələrlə tədbirlər keçirib. Respublikada böyük əks-səda doğuran bu tədbirlər, eləcə də bugünkü təqdimat mərasimi məmununa görə yüzlərlə adamın iştirak etdiyi tədbirlərlə bir sırada durur. İlk Avropa Oyunlarında idmançılarımızın qələbələrinə həsr olunan hər bir tədbir bu qələbənin daha da əzəmətli olmasına xidmət edib. Bu baxımdan Zərifə Salahovanın nəşr etdirdiyi miniatur kitab da ilk Avropa Oyunlarının irsi kimi, bu Oyunlardan yadigar kimi uzun illər yaşayacaq. İlk Avropa Oyunlarının qısa müddətdə yüksək səviyyədə təşkil edildiyini deyən Çingiz Hüseynzadə xatırladı ki, Oyunlar vaxtı hər gün Milli Olimpiya Komitəsində “Zəfər günlə-

ri” tədbiri keçirilib və idmançıların qələbələri yüksək səviyyədə təşviq olunub. Bu adı seçməkdə yanılmadıq. Oyunlarda zəfər çalacağımıza əmin idik.

Daha sonra Zərifə Salahova muzeydə idman və Olimpiya hərəkatı ilə bağlı kitab rəfinin olduğunu bildirib və qeyd edib ki, Milli Olimpiya Komitəsinin 10 və 20 illiyinə həsr edilmiş, Sidney, Afina, Pekin və London olimpiadalarının qalibləri haqqında miniatur kitablar nəşr etdirib. Diqqətə çatdırıb ki, “Azərbaycan fəxr edir” miniatur kitabını Beynəlxalq Olimpiya Komitəsi təqdim edəndə ona Beynəlxalq Olimpiya Komitəsinin prezidenti Tomas Baxın imzası ilə sertifikat verilib.

Gənclər və idman nazirinin müavini İsmayıl İsmayılov tədbir iştirakçılarını 5 mart - Bədən Tərbiyəsi və İdman Günü münasibətilə təbrik edib. “Olimpiya dünyası” qəzetinin baş redaktoru Murad Fərzəliyev, Milli Olimpiya Komitəsinin vitse-prezidenti Xəzər İsayev, Azərbaycanın paralimpiyaçı cüdoçusu İlham Zəkiyev, Olimpiya çempionu Zəfərrə Mehmedzadə, Kubanın ölkəmizdəki səfiri Əhməd Səlon Medina Kintero ilk Avropa Oyunlarının əhəmiyyətindən və yeni işıq üzü görən kitabdən söz açıb, Azərbaycan idmanının uğurlarının miniatur kitablar da öz əksini tapdığını bildiriblər.